

# عِمَامَه، لُوپِ اور کرتا

رَسُولُ اللَّهِ عَلَيْهِ السَّلَامُ، صَحَابَةَ كَرَامَهُ، تَابِعِينَ عَظَامٍ  
اور سلف صالحین کی سیرتوں کی روشنی میں

مولانا فضل الرحمن عظی

وَمَا آتَاكُمُ الرَّسُولَ فَخُذُوهُ وَمَا نَهَاكُمْ عَنْهُ فَانْتَهُوا

(الحشر ٧)

# عما مہ، لوپی اور کرتا پ

رسول اللہ صلی اللہ علیہ وسلم، صحابہؐ کرامؐ، تابعین عظام اور سلف صالحین  
کی سیرتوں کی روشنی میں

مولانا فضل الرحمن عظیمی

# فہرست مضمون

صفحہ نمبر	مضمون	نمبر شمار
۵	عمامہ، ٹوپی اور کرتہ	۱
۷	عمامہ	۲
۷	عمامہ سے متعلق احادیث	۳
۸	عمامہ سے متعلق مرفوع احادیث	۴
۱۰	عمامہ میں شاملہ لٹکانا	۵
۱۵	عمامہ کی مقدار	۶
۱۷	عمامہ اور نماز	۷
۱۸	عمامہ کو ٹوپی سے باندھنا	۸
۲۰	صحابہؓ کرام و سلف صالحینؓ اور عمamah	۹
۲۳	عمامہ کارگ	۱۰
۲۳	عمامہ کی فضیلت	۱۱
۲۷	ٹوپی	۱۲
۲۸	صحابہؓ کرام اور تابعینؓ کی ٹوپیوں کا ذکر	۱۳

۳۰	کرتا (قیص)	۱۳
۳۰	کرتے اور اس کی آستین کی لمبائی	۱۵
۳۳	صحابہؓ اور تابعینؒ کے کرتے اور ان کی کیفیات	۱۶
۳۶	مؤلف مدخلہ کے مختصر حالات	۱۷

# عما مہ، لُو پی اور کرتا

احادیث رسول اللہ صلی اللہ علیہ وسلم، صحابہؓ و تابعینؒ کے اقوال و افعال اور  
اعمال سلف صالحین کی روشنی میں

بسم اللہ الرحمن الرحيم

نحمدہ و نصلی علی رسولہ الکریم و علی آله و صحبہ و امته  
اجمعینِ الیوم الدین۔ اما بعد

اس میں کوئی شبہ نہیں کہ رسول پاک صلی اللہ علیہ وسلم کی ہر ہر ادا ایک سچے اور شیدائی  
امتی کے لئے نہ صرف قابلِ اتباع بلکہ مر منے کے قابل ہے۔ خواہ اس کا تعلق عبادات سے ہو یا  
روزمرہ کی عادات نشست و برخاست، رفتار و گفتار، طعام و لباس وغیرہ سے۔ اس لئے محبتِ رسول  
سے آشنا امتی کو ہر وقت ان چیزوں کی تلاش میں رہنا چاہئے۔ اور حتیٰ الوعظ کوشش کرنی چاہئے کہ  
ان کو اپنی زندگی میں داخل کرے اور جن چیزوں پر عمل مشکل ہوان کو بھی اچھی اور محبت بھری نگاہ  
سے دیکھے، اور عمل نہ کرنے پر ندامت اور افسوس محسوس کرے۔

اس سلسلہ میں یہ جان لیتا چاہئے کہ نبی صلی اللہ علیہ وسلم کی سنتیں دو قسموں پر مانی  
گئی ہیں۔

۱۔ سُنِنِ هُدَى۔

۲۔ سُنِنِ زوائد۔

علامہ شامی نے ان دونوں کی تفسیر اس طرح کی ہے۔

**سُنِنِ هُدَى:** وہ سُنتیں ہیں جن پر نبی پاک صلی اللہ علیہ وسلم یا آپؐ کے بعد خلفائے راشدین نے موافقت فرمائی ہو۔ اور یہ مکملاتِ دین سے ہوتی ہیں اور قریب بے واجب علیہ اس لئے ان کا تارک گمراہ تصور کیا جاتا ہے اور ان کا ترک اساست و کراہت قرار پاتا ہے۔ جیسے اذان، اقامۃ اور جماعت کی نماز۔

**سُنِنِ زوائد:** وہ سُنتیں ہیں جن پر حضرت محمد صلی اللہ علیہ وسلم نے اتنی موافقت فرمائی ہو کہ وہ عادت بن گئی ہوں، شاذ و نادر بھی چھوڑا ہو۔ لیکن مکملاتِ دین اور شعائرِ دین میں سے نہیں۔ اس لئے ان کے ترک کو اساست و کراہت نہیں کہا جاتا۔ مثلاً حضرت محمد صلی اللہ علیہ وسلم کا طریقہ لباس، قیام اور قعود میں اور قرآن اور رکوع و سجود کو طویل کرنا۔

اور ایک چیز نفل ہے۔ یہ فرض و واجب اور سنت کی دونوں قسموں کے سوا ہے۔ اسی میں مستحب و مندوب بھی داخل ہیں اس کے پسندیدہ ہونے کی کوئی عام یا خاص دلیل ہوگی، لیکن اس پر آں حضرت صلی اللہ علیہ وسلم نے موافقت نہیں فرمائی ہوگی۔ اسی لئے اس کا درجہ سُنِنِ زوائد سے کم ہے، ہاں بھی اس کا اطلاق عام معنی میں ہوتا ہے۔ یعنی فرض و واجب سے زائد اس وقت اس میں سُنِنِ رواتب اور موکد سُنتیں بھی داخل ہوتی ہیں۔ جیسے فقه میں کہتے ہیں۔

**باب الوتر والنافل۔** اس میں سُنِنِ موکدہ بھی ذکر کرتے ہیں۔

(رد المحتار جلد ا، صفحہ ۰۷۰ نعمانیہ)

علامہ شامی نے اس تحقیق کو ذکر کر کے لکھا ہے کہ یہ تحقیق کسی اور کتاب میں تم کو نہیں ملے گی۔  
(شامی صفحہ ۰۷۰، وضوء کی سنتوں کا بیان)

اس سے معلوم ہوا کہ لباس وغیرہ میں بھی حضرت محمد صلی اللہ علیہ وسلم کا اتباع سنت ہے اور اس میں بہت خیر و برکت ہے اگرچہ اس کو ترک کرنے سے گمراہی یا کراہت لازم نہیں آتی۔  
(تبیہ) یہ حکم لباس سے متعلق ان امور کے لئے ہے جن کے بارے میں امر و نہیں نہیں

وارد ہوئی ہے ورنہ مثلاً ٹخنے سے نیچے کرتا، پائچا مامہ اور لگلی کا لٹکانا مکروہ ہے۔ اس لئے کہ اس کی ممانعت آئی ہے۔ ریشمی کپڑا مرد کے لئے پہننا ناجائز ہے۔

تفاخر کا لباس بھی منع ہے، اسی طرح ستر عورت کا چھپانا واجب ہے، ایسا لباس پہننا جس سے شر مگاہ نہ چھپے جائز نہیں۔ یا ایسا نگ لباس پہننا کہ شر مگاہ کی ہیئت نمایاں ہو، مکروہ ہے۔ وغیر ذالک۔

## عمامہ

عمامہ کے بارے میں حضرت شیخ الحدیث مولانا محمد زکریا صاحب کاندھلویؒ نے شامل ترمذی کی شرح خصائی نبوی میں لکھا ہے کہ ”عمامہ کا باندھنا سنتِ مسترہ ہے، نبی اکرم فخر دو عالم صلی اللہ علیہ وسلم سے عمامہ باندھنے کا حکم بھی نقل کیا گیا ہے، چنانچہ ارشاد ہے کہ عمامہ باندھا کرو اس سے حلم میں بڑھ جاؤ گے۔“ (فتح الباری)

حضرت عبداللہ بن عمرؓ سے کسی نے پوچھا کیا عمامہ باندھنا سنت ہے؟ انہوں نے فرمایا ہاں سنت ہے۔ (عینی)

ایک حدیث میں آیا ہے عمامہ باندھا کرو، عمامہ اسلام کا نشان ہے اور مسلمان اور کافر میں فرق کرنے والا ہے۔ (عینی خصائی نبوی صفحہ ۲۸ باب العمامة بلطفہ)

## عمامہ سے متعلق احادیث

عمامہ سے متعلق بہت سی احادیث وارد ہوئی ہیں، کچھ صحیح، کچھ ضعیف، کچھ موضوع علامہ عبد الرؤف مناوی مصری متوفی ۳۰۲ھ شرح شامل ترمذی میں لکھتے ہیں۔

عمامہ سنت ہے خاص طور سے نماز کے لئے۔ اور تجمل کے ارادہ سے۔ اس لئے کہ اس میں بہت سی احادیث ہیں۔ اور بہت سی جو بہت ضعیف ہیں۔ ان کا ضعف کثرت طرق سے دفع ہو جاتا۔ اور اکثر کو موضوع سمجھنا سہاہل ہے۔ (ہامش جمع الوسائل شرح الشماں جلد ا، صفحہ ۱۶۵)

## عمامہ سے متعلق مرفوع احادیث

(۱) حضرت عمر بن امیہ ضمیر فرماتے ہیں کہ میں نے حضرت صلی اللہ علیہ وسلم کو عمامہ اور موزوں پر مسح کرتے دیکھا۔  
 (بخاری شریف جلد ۱، صفحہ ۳۳)

(۲) حضرت مغیرہ بن شعبہ سے مروی ہے کہ حضرت صلی اللہ علیہ وسلم نے وضوفرما�ا اور سر کے اگلے حصہ میں نیز عمامہ اور موزوں پر مسح فرمایا۔  
 (مسلم شریف جلد ۱، صفحہ ۱۳۲)

(۳) حضرت عمر بن حرب سے روایت ہے کہ حضرت صلی اللہ علیہ وسلم نے لوگوں کو خطبه دیا تو آپؐ کے (سر کے) اوپر کالا عمامہ تھا۔ (مسلم شریف جلد ۱، صفحہ ۳۳۹ و ابن ابی شیبہ جلد ۸، صفحہ ۲۳۳)  
 دوسری روایت میں ہے کہ میں نے آس حضرت صلی اللہ علیہ وسلم پر کالا عمامہ دیکھا۔  
 (شائل ترمذی صفحہ ۸، ابن ماجہ صفحہ ۲۵۶)

(۴) حضرت جابرؓ سے مروی ہے کہ حضرت صلی اللہ علیہ وسلم فتح مکہ کے دن مکہ مکرہ میں داخل ہوئے۔ تو آپؐ کے سر پر کالا عمامہ تھا۔

(مسلم جلد ۱، صفحہ ۳۳۹ و ترمذی صفحہ ۳۰۳ و قالہ بہ احادیث حسن صحیح و ابن ماجہ صفحہ ۲۵۶)

(۵) حضرت ابن عمرؓ سے مروی ہے کہ فتح مکہ کے دن حضرت صلی اللہ علیہ وسلم مکہ مکرہ میں داخل ہوئے تو آپؐ پر کالا عمامہ تھا۔ (ابن ماجہ صفحہ ۲۵۶ و ابن ابی شیبہ جلد ۸، صفحہ ۷۲)

فائدہ: ان سب روایات سے آپؐ صلی اللہ علیہ وسلم کا کالا عمامہ باندھنا ثابت ہوا یہ تمام روایات بالکل صحیح ہیں۔

(۶) حضرت ابن عباسؓ فرماتے ہیں کہ نبی صلی اللہ علیہ وسلم نے (مرض وفات میں) خطبہ دیا تو آپؐ پر کالا عمامہ تھا۔ (شائل ترمذی صفحہ ۸ باب عامتہ النبی صلی اللہ علیہ وسلم و بخاری شریف جلد ۱، صفحہ ۵۳۶)

۱۔ صرف عمامہ پر مسح کرنا اکثر ائمہ کے یہاں جائز نہیں۔ اس سے وضو نہیں ہوگا۔ ہاں سر کے چوتھائی حصہ پر مسح کرنے کے بعد عمامہ پر مسح کرنے سے فرض ادا ہو جائے گا اور وضو صحیح ہو جائے گا۔ حدیث نمبر ۲ سے معلوم ہوتا ہے کہ آپؐ نے ایسا ہی کیا تھا۔ واللہ اعلم بالصواب۔

روایت میں عصابة و ساء کا لفظ ہے، اور عصابة ہر اس چیز کو کہا جاتا ہے، جو چیزیں جائے اور عمame بھی لپیٹا جاتا ہے اس لئے اس میں کوئی استبعاد نہیں۔

دوسراترجمہ اس کا یہ ہوگا۔ چکنی پٹی، یعنی سرمبارک پر آپ پٹی (شاید در دسر کی وجہ سے) باندھے ہوئے تھے جو (شاید تیل لگنے کی وجہ سے) چکنی تھی۔

(۷) حضرت ابوسعید خدریؓ سے روایت ہے کہ آس حضرت صلی اللہ علیہ وسلم جب کوئی نیا کپڑا پہنتے تو اس کا نام لیتے عمame یا کرتایا چادر پھر فرماتے۔ اے اللہ تیرا شکر ہے کہ تو نے یہ مجھے پہنچنے کو دیا۔ میں اس کی خیر مانگتا ہوں اور اس خیر کو جس کے لئے یہ بنایا گیا، اور اس کے شر سے تیری پناہ میں آتا ہوں اور اس شر سے جس کے لئے بنایا گیا۔ (ترمذی جلد ۱، صفحہ ۳۰۶ اور اس کو حسن بتایا۔ نیز مسند رک جلد ۲، صفحہ ۱۹۲ اور حاکم نے مسلم کی شرط کے مطابق صحیح بتایا۔ اور ذہبی نے بھی اس سے موافقت کی)۔

(۸) حضرت انسؓ سے مروی ہے کہ میں نے رسول اللہ صلی اللہ علیہ وسلم کو وضو کرتے دیکھا۔ آپ پر قطری عمame تھا آپ نے عمame کے نیچے اپنا ہاتھ داخل فرمایا اور سر کے الگے حصہ کا مسح فرمایا۔ اور عمame کو نہیں کھولا۔ (ابوداؤد صفحہ ۱۹)

قطری:- یہ ایک قسم کی موٹی کھردی چادر ہوتی ہے۔ سفید زمین پر سرخ دھاگہ کے مستطیل بننے ہوتے ہیں۔ اس قدر کہ سفید رنگ پر سرخی غالب ہوتی ہے۔ اس روایت سے سرخ رنگ کے عمame کے جواز پر استدلال کیا گیا ہے۔ (بذل المجهود شرح ابو داؤد جلد ۱، صفحہ ۸۸)

(۹) عبد الرحمن سُلَمِيٌّ کہتے ہیں کہ میں نے دیکھا کہ عبد الرحمن بن عوف حضرت بلاںؓ سے آس حضرت صلی اللہ علیہ وسلم کے وضوء کے متعلق پوچھ رہے تھے تو انہوں نے بتایا کہ حضرت صلی اللہ علیہ وسلم اپنی ضرورت کے لئے جاتے تو میں پانی حاضر کر دیتا حضرت وضو فرماتے۔ عمame اور آنکھوں کے کناروں پر ہاتھ پھیرتے۔ (ابوداؤد صفحہ ۲۱)

بعض نسخوں کے لحاظ سے یہ حدیث بھی معتبر ہے۔ (بذل المجهود جلد ۱، صفحہ ۹۳)

ان تمام روایات سے آں حضرت صلی اللہ علیہ وسلم کا عمامہ باندھنا معلوم ہوتا ہے۔

(۱۰) حضرت ابن عمرؓ سے روایت ہے کہ حضرت محمد صلی اللہ علیہ وسلم نے فرمایا۔ محرم، کرتا، عمامہ، پائچا مامہ اور ٹوپی (ایک خاص قسم کی جس کو ہنس کہتے ہیں) نہیں پہن سکتا۔

(بخاری شریف جلد ۱، صفحہ ۲۰۹ و جلد ۲، صفحہ ۸۶۳ و دیگر کتب حدیث)

اس سے معلوم ہوا کہ حضرت محمد صلی اللہ علیہ وسلم کے زمانہ میں لوگ یہ کپڑے پہنتے تھے۔ اس میں عمامہ بھی مذکور ہے۔ دیگر بہت سی روایات آرہی ہیں۔ جن سے صحابہ کرام رضی اللہ عنہم کا ٹوپی اور عمامہ کا پہننا ثابت ہوتا ہے۔

## عمامہ میں شملہ لٹکانا

عمامہ باندھنے میں یہ طریقہ بہتر ہے کہ شملہ لٹکایا جائے یعنی اس کے نیچے یا اوپر والے کنارے کو یادوں کو لٹکایا جائے۔ اور لٹکانے میں بہتر صورت یہ ہے کہ پیچھے لٹکایا جائے زیادہ معتبر روایات میں یہی صورت آئی ہے۔ شملہ نہ لٹکانے کو بھی بعض علماء نے جائز بتایا ہے۔

(جمع الوسائل جلد ۱، صفحہ ۱۶۸)

(۱۱) حضرت عمر بن حربؓ سے روایت ہے کہ میں نے آں حضرت صلی اللہ علیہ وسلم کو منبر پر دیکھا۔ آپؐ پر کالا عمامہ تھا۔ اس کے دونوں کناروں کو آپؐ نے اپنے دونوں شانوں کے درمیان (یعنی پیچھے) لٹکایا تھا۔

(مسلم جلد ۱، صفحہ ۳۳۰ و ابن ابی شیبہ جلد ۸، صفحہ ۲۳۹ و ابن ماجہ صفحہ ۲۵۶ و ابو داؤد صفحہ ۵۶۳)

(۱۲) عطاء بن ابی رباح رحمہ اللہ فرماتے ہیں کہ میں عبد اللہ بن عمرؓ کے ساتھ تھا۔ ایک نوجوان نے ان سے عمامہ کے شملہ کے بارے میں پوچھا تو فرمایا کہ میں اس کو جانتا ہوں تم کو صحیح بتاؤ گا۔ فرمایا میں حضرت صلی اللہ علیہ وسلم کی مسجد میں تھا۔ حضرتؐ کے ساتھ یہ صحابہ بھی تھے۔ ابو بکر، عمر، عثمان، علی، ابن مسعود، حذیفہ، ابن عوف اور ابو سعید خدری رضی اللہ عنہم یہ کل ۱۰ افراد ہوئے۔ ایک النصاری نوجوان آیا حضرت صلی اللہ علیہ وسلم کو سلام کر کے بیٹھ گیا..... حضرت اس

کی طرف متوجہ ہوئے۔ (کچھ نصیحت فرمائی) پھر عبد الرحمن بن عوف کو حکم دیا کہ ایک دستہ جانے والا ہے اس کے لئے تم تیار ہو جاؤ۔ صحیح کو عبد الرحمن تیار ہو کر آگئے۔ کالے رنگ کا سوتی عمame باندھے ہوئے تھے۔ حضرت محمد صلی اللہ علیہ وسلم نے ان کو اپنے قریب کیا ان کا عمame کھولا اور سفید رنگ کا عمame باندھا اور پیچھے چار انگلیاں کے قریب لٹکایا اور فرمایا۔ ابن عوف اس طرح عمame باندھا کرو یہ واضح اور بہتر ہے۔ (یا یہ مطلب ہے کہ یہ عربی اور بہتر طریقہ ہے)۔

پھر حضرت صلی اللہ علیہ وسلم نے حضرت بلاںؓ کو حکم دیا کہ جھنڈا عبد الرحمن بن عوف کو دے دو۔ الحدیث (متدرک حاکم جلد ۲، صفحہ ۵۳۰) حاکم نے کہا یہ حدیث بخاری و مسلم میں نہیں آئی ہے لیکن اس کی سند صحیح ہے، ذہبی نے بھی اس سے موافقت کی۔ علامہ پیشی نے فرمایا کہ اس کو طبرانی نے اوسط میں روایت کیا اور اس کی سند حسن ہے۔ (مجموع الزوائد جلد ۵، صفحہ ۱۲۳)

(۱۴) حضرت علکشہؓ فرماتی ہیں کہ غزوہ خندق کے دن میں نے ایک آدمی کو دیکھا کہ دیجیہ کلبیؓ کی شکل کے ہیں۔ ایک سواری پر سوار اور حضرت صلی اللہ علیہ وسلم سے چپکے چپکے باقیں کر رہے ہیں ان کے سر پر عمame ہے اور اس کا کنارہ لٹکایا ہوا ہے۔ میں نے حضرت صلی اللہ علیہ وسلم سے پوچھا تو فرمایا کہ وہ جبریل علیہ السلام تھے مجھے اللہ کا حکم دیا کہ بنی قریظہ کی طرف نکلو۔

(متدرک حاکم جلد ۲، صفحہ ۱۹۳)

حاکم نے کہا یہ حدیث صحیح الاسناد ہے۔ بخاری و مسلم نے اس کی تخریج نہیں کی ہے ذہبی نے بھی کہا صحیح ہے۔

(۱۵) حضرت عائشہؓ ہی سے مروی ہے کہ ایک آدمی ترکی گھوڑے پر سوار حضرت صلی اللہ علیہ وسلم کے پاس آیا۔ اس پر عمame تھا۔ دونوں شانوں کے درمیان اس کا کنارہ لٹکا رکھا تھا۔ میں نے حضرت صلی اللہ علیہ وسلم سے پوچھا تو فرمایا۔ تم نے ان کو دیکھ لیا تھا۔ وہ جبریل علیہ السلام تھے۔ (متدرک حاکم ایضاً)

(۱۶) حضرت ابن عمرؓ فرماتے ہیں کہ حضرت صلی اللہ علیہ وسلم جب عمame باندھتے تو دونوں شانوں کے درمیان (شمله) لٹکاتے تھے۔ نافع (ابن عمرؓ کے شاگرد) فرماتے ہیں کہ ابن

عمر بھی ایسا ہی کرتے تھے۔ عبید اللہ (اس حدیث کے ایک راوی) فرماتے ہیں کہ میں نے قاسم اور سالم کو دیکھا کہ یہ دونوں بھی ایسا کرتے تھے۔ (ترمذی جلد ۱، صفحہ ۳۰۳)

ترمذی نے کہا یہ حدیث غریب ہے۔ صاحب تحفۃ الاحدوی شرح ترمذی فرماتے ہیں کہ ترمذی نے اس پر صحت یا حسن کا کوئی حکم نہیں لگایا۔ ظاہر یہ ہے کہ یہ حدیث حسن ہے۔ حدیث عمر و بن حُریث جو مسلم میں آئی ہے اس کی تائید کرتی ہے اور دیگر حدیثیں بھی۔ (تحفۃ جلد ۳، صفحہ ۵۰)

مشکلۃ میں ہے کہ ترمذی نے اس کو روایت کیا اور فرمایا کہ یہ حدیث حسن غریب ہے۔

(صفحہ ۳۷۲)

اس سے معلوم ہوتا ہے کہ صاحب مشکلۃ کے پاس ترمذی کا جو نسخہ تھا اس میں غریب کے ساتھ حسن بھی تھا۔ عالمِ عرب کے چھپے ہوئے بعض نسخوں میں ہم نے بھی لفظ حسن دیکھا ہے۔

(۱۶) حضرت عائشہؓ فرماتی ہیں کہ رسول اللہ صلی اللہ علیہ وسلم نے عبد الرحمن بن عوفؓ کو عمماہ باندھا اور چار انگل لٹکایا اور فرمایا کہ جب میں آسمان پر گیا تھا تو اکثر فرشتوں کو عمماہ باندھے ہوئے دیکھا تھا۔ (طبرانی نے اس کو نقل کیا۔ ان کی اسناد ضعیف ہیں۔ مجمع الزوائد جلد ۵، صفحہ ۱۲۳)

(۱۷) حضرت ابو موسیٰ اشعریؓ سے مروی ہے کہ جبریل علیہ السلام آں حضرت صلی اللہ علیہ وسلم کے پاس آئے تو ان پر کالا عمماہ تھا اور اس کے کناروں کو پیچھے لٹکایا تھا۔ (اس کو طبرانی نے نقل کیا اس میں عبید اللہ بن تمام ایک راوی ضعیف ہیں)۔ (مجمع الزوائد جلد ۵، صفحہ ۱۲۳)

(۱۸) حضرت ثوبانؓ سے روایت ہے کہ نبی صلی اللہ علیہ وسلم جب عمماہ باندھتے تو عمماہ کو آگے اور پیچھے لٹکاتے۔ (طبرانی نے اس کو مجمِ اوسط میں روایت کیا اس میں حجاج روای ضعیف ہیں)۔ (مجمع الزوائد جلد ۵، صفحہ ۱۲۳)

(۱۹) ابو امامہؓ سے روایت ہے کہ آں حضرت صلی اللہ علیہ وسلم جب کسی کو والی بنا کر بھیجتے تو اس کو عمماہ باندھتے اور داہنی طرف کان کی جانب عمماہ کو لٹکاتے۔ (یہ طبرانی کی روایت ہے اس میں جمیع نامی ایک راوی ضعیف ہیں)۔ (مجمع الزوائد جلد ۵، صفحہ ۱۲۳)

(۲۰) ابو عبد السلام کہتے ہیں کہ میں نے ابن عمرؓ سے پوچھا کہ حضرت صلی اللہ علیہ وسلم کس طرح عمامہ باندھتے تھے تو فرمایا کہ عمامہ کے نقش کو اپنے سر پر لپیٹتے تھے اور پیچھے اس کو داخل کر دیتے تھے اور دونوں شانوں کے درمیان اس کو لٹکاتے تھے۔ (طبرانی نے اوست میں اس کو روایت کیا اس کے تمام راوی صحیح کے راوی ہیں۔ سوائے ابو عبد السلام کے لیکن وہ بھی ثقہ ہیں۔

(مجموع الزوائد جلد ۵، صفحہ ۱۲۳) وفتح القدر جلد ۵، صفحہ ۲۱۳)

(۲۱) عبد الرحمن بن عوفؓ فرماتے ہیں کہ حضرت صلی اللہ علیہ وسلم نے مجھ کو عمامہ باندھا تو آگے اور پیچھے لٹکایا۔ (ابوداؤ صفحہ ۵۶۳) اس میں ایک راوی مجهول ہیں۔

(۲۲) حضرت عبادؓ سے مروی ہے کہ حضرت صلی اللہ علیہ وسلم نے فرمایا۔ تم عمامہ باندھا کرو اس لئے کہ وہ فرشتوں کی علامت ہے اور پیچھے اس کو لٹکایا کرو۔ (بیہقی نے شعب الایمان میں اس کو روایت کیا)۔ (مشکوٰۃ صفحہ ۷۷)

(۲۳) حضرت ابن عمرؓ سے بھی یہ حدیث مروی ہے (طبرانی نے اس کو روایت کیا اس میں ایک راوی بقول دارقطنی مجهول ہے) (مجموع الزوائد جلد ۵، صفحہ ۱۲۳)

(۲۴) حضرت ابن عباسؓ سے بھی یہ حدیث مروی ہے۔ یہ بھی ضعیف ہے۔

(مقاصد حسنة صفحہ ۳۶۶)

(۲۵) ایک صاحب حضرت ابن عمرؓ کے پاس آئے اور پوچھا کہ ابو عبد الرحمن (یہ ابن عمر کی کنیت ہے) کیا عمامہ سنت ہے؟ فرمایا ہاں۔ آں حضرت صلی اللہ علیہ وسلم نے ابن عوف سے فرمایا کہ جاؤ اپنے کپڑے اپنے اوپر لٹکالو اور اپنا ہتھیار پہن لو چنانچہ انہوں نے ایسا کیا پھر وہ حضرت محمد صلی اللہ علیہ وسلم کے پاس آئے۔ آپؐ نے ان کے کپڑے کو لے کر عمامہ باندھا تو آگے اور پیچھے لٹکایا۔ (عدۃ القاری جلد ۱ صفحہ ۲۱۰ عن کتاب الجہاد لابن الی عاصم)

(۲۶) حضرت عائشہؓ فرماتی ہیں کہ حضرت صلی اللہ علیہ وسلم نے عبد الرحمن بن عوفؓ کو سوتی کا لاعمامہ باندھا اور آگے اتنا سا باقی رکھا۔ (عدۃ القاری جلد ۱، صفحہ ۲۱۰ عن ابن الی شبیہ)

شاید اتنا سا کہتے ہوئے انگلی سے کچھ اشارہ کیا ہوگا جو روایت میں مذکور نہیں۔ اگلی روایت اس کو واضح کر رہی ہے۔

(۲۷) ابن عمرؓ سے روایت ہے کہ حضرت صلی اللہ علیہ وسلم نے ابن عوفؓ کو کالا عمامہ باندھا اور پیچھے چار انگل کے بقدر لٹکایا اور فرمایا کہ اس طرح عمامہ باندھا کرو۔

(عہدۃ القاری جلد ۲۱ صفحہ ۳۰)

ان دونوں روایتوں میں آگے اور پیچھے کا جواختلاف ہے اس کو متعدد واقعات پر محول کر سکتے ہیں۔ اس سے پہلے نمبر ۱۲ پر ابن عوف کا واقعہ گذرنا۔ اس میں اور ان میں عمامہ کے رنگ کے بارے میں جواختلاف ہے اس کا بھی یہی جواب ہے۔

(۲۸) عبد اللہ بن بشیرؓ فرماتے ہیں کہ حضرت صلی اللہ علیہ وسلم نے خبر کے موقعہ پر حضرت علیؓ کو بھیجا تو کالا عمامہ باندھا اور پیچھے اور باہمیں موٹڈھے کی طرف سے لٹکایا۔

(عہدۃ القاری جلد ۲۱، صفحہ ۳۰)

عبدالاعلیٰ بن عدی کہتے ہیں کہ رسول اللہ صلی اللہ علیہ وسلم نے حضرت علیؓ کو غدریخ کے موقعہ پر بلا کر عمامہ باندھا تو عمامہ کا شملہ پیچھے کی طرف لٹکایا پھر فرمایا کہ اسی طرح عمامہ باندھا کرو۔ اس لئے کہ یہ عمامہ اسلام کی نشانی ہے اور مسلمانوں اور مشرکین کے درمیان فرق کرنے والی چیز ہے۔

عبد الرحمن بن عبد اللہ بن سعد رازی کہتے ہیں کہ میرے والد نے اپنے والد صاحب سے نقل کیا کہ انہوں نے بخاری میں ایک آدمی کو دیکھا جو خچر پر سوار تھے اور کالا عمامہ پہنے ہوئے تھے۔ کہہ رہے تھے کہ یہ عمامہ رسول اللہ صلی اللہ علیہ وسلم نے مجھے پہنایا ہے۔ (ترمذی جلد ۲، صفحہ ۱۶۹ و تحفہ جلد ۳، صفحہ ۲۰۶) ان صحابی کا نام عبد اللہ بن خازم تھا جو امیر خراسان ہوئے۔ (تحفہ ایضاً)

## عمامہ کی مقدار

ملا علی قاری جمع الوسائل شرح شامل میں لکھتے ہیں۔

کہ شیخ جزری نے لکھا ہے کہ میں نے کتابوں کو تلاش کیا سیرت و تاریخ کی کتابیں بھی دیکھیں کہ کہیں مجھے رسول اللہ صلی اللہ علیہ وسلم کے عمامہ کی مقدار مل جائے، لیکن مجھے کچھ نہیں ملتا آنکہ مجھے ایک ایسا شخص ملا جس پر مجھے اعتماد ہے اس نے بتایا کہ امام نووی نے لکھا ہے کہ رسول پاک صلی اللہ علیہ وسلم کے پاس دو عما مے تھے۔ ایک چھوٹا، دوسرا بڑا، چھوٹے کی مقدار، سات ذراع اور بڑے کی مقدار بارہ ذراع تھی۔ (صحیح مصائب عن شیخ جزری)

ملا علی قاری آگے لکھتے ہیں کہ المدخل کے کلام سے ظاہر ہوتا ہے کہ حضرت صلی اللہ علیہ وسلم کا عمامہ سات ذراع کا تھا۔ چھوٹے بڑے کی کوئی تفصیل نہیں۔ (جمع الوسائل جلد ۱، صفحہ ۱۶۸)

ملا علی قاری نے مرقاۃ میں بھی یہی بات لکھی ہے۔ جزری کا ذکر کورہ قول علامہ عبدالرؤف مناوی نے بھی شرح شامل ترمذی میں ذکر کیا ہے۔

علامہ سیوطی نے الحاوی فی الفتاوی میں فرمایا ہے کہ حضرت صلی اللہ علیہ وسلم کے عمامہ شریف کی مقدار کسی روایت سے ثابت نہیں۔ (تحفۃ الاحوزی جلد ۳، صفحہ ۲۹)

مولانا عبدالرحمن مبارکپوری لکھتے ہیں کہ جو یہ دعویٰ کرتا ہے کہ حضرت صلی اللہ علیہ وسلم کے عمامہ کی مقدار اتنی اور اتنی تھی اس کو کسی دلیل سے ثابت کرنا چاہئے صرف دعویٰ کرنے سے کچھ نہیں ہوتا۔ (تحفۃ الاحوزی جلد ۳، صفحہ ۲۹)

حضرت شیخ محمد زکریا رحمہ اللہ لکھتے ہیں۔ حضور صلی اللہ علیہ وسلم کے عمامہ کی مشہور مقدار روایات میں نہیں ہے۔ طبرانی کی ایک روایت میں سات ذراع آئی ہے۔ بیجوری نے ابن حجر سے اس کا بے اصل ہونا نقل کیا ہے۔ (خصائص نبوی شرح شامل ترمذی صفحہ ۲۷)

علامہ عبدالرؤف مناوی نے ابن حجر یثیمی سے نقل کیا ہے وہ فرماتے ہیں کہ جان لو کہ حضرت محمد صلی اللہ علیہ وسلم کے عمامہ کے طول و عرض کے بارے میں جیسا کہ بعض حفاظ نے

فرمایا کوئی بات محقق نہیں، باقی طبرانی میں اس کے طول کے بارے میں جو آیا ہے کہ وہ سات ذرائع تھا اور کسی اور نے حضرت عائشہؓ سے جو قل کیا کہ سات ذرائع لمبا اور ایک ذرائع چوڑا تھا اور یہ کہ سفر میں سفید اور حضرت میں کالا اونی تھا اور بعض نے اس کے برعکس کہا اور یہ کہ اس کا شملہ سفر میں اس کے سوا کا ہوتا تھا اور حضرت میں اسی عمامة کا ہوتا تھا۔ یہ سب بے اصل ہے (اس کا کوئی ثبوت نہیں)

ان نقول سے معلوم ہوا کہ فتن کے ان ماہرین اور محققین کو عمامة کی مقدار کے بارے میں کوئی قابل اعتبار روایت نہیں مل سکی، اس لئے یہ کہنا مناسب ہوگا کہ اس سلسلہ میں کوئی تحدید نہیں۔ جس کو لوگ عمامة سمجھیں اس سے یہ سنت ادا ہو جائے گی۔ واللہ اعلم بالصواب

مفتي عزير الرحمن صاحب ديويندي لکھتے ہیں۔ تو لیه، اور رومال ٹوپی پر باندھنا مکروہ نہیں یعنی عمامة کے طور پر باندھنا بلکہ اطلاق عمامة کا اس پر ہوگا اور باندھنے والا مستحق ثواب ہوگا کہ اس میں تحدید شرعاً نہیں۔ (فتاویٰ دارالعلوم بوب کمل جلد ۱، صفحہ ۱۵۹)

علامہ انور شاہ کشمیریؒ کی تقریروں میں عمامة سے متعلق یہ ارشادات موجود ہیں۔

خُلُّدوْا زِينَتَكُمْ عِنْدَ كُلِّ مَسْجِدٍ کے ذیل میں فرماتے ہیں کہ لفظ زینت یہ چاہتا ہے کہ آدمی جب مسجد میں آئے تو اچھی سے اچھی حالت میں ہو۔ چنانچہ حدیث وفقہ نے اس کو بیان کیا ہے۔ حدیث میں ہے کہ آں حضرت صلی اللہ علیہ وسلم کا عمامة نماز میں سات ذرائع کا تھا۔ اور وفقہ میں ہے کہ تین کپڑوں میں نماز پڑھنا مستحب ہے ان میں سے ایک عمامة بھی ہے۔

(فیض الباری جلد ۲، صفحہ ۸)

نیز فرماتے ہیں۔ شیخ شمس الدین جزری نے فرمایا کہ میں نے آں حضرت صلی اللہ علیہ وسلم کے عمامة کی مقدار کی جستجو کی تو شیخ محی الدین نووی کے کلام سے معلوم ہوا کہ حضرت کا عمامة تین طرح کا تھا۔ ایک تین ہاتھ کا۔ دوسرا سات ہاتھ کا۔ تیسرا بارہ ہاتھ کا۔ یہ ہاتھ آدھے گز کا ہوتا ہے۔ تیسرا عمامة عیدین کے لئے تھا۔

حوالہ ترمذی میں فرماتے ہیں۔ حضرت صلی اللہ علیہ وسلم کا عمامة اکثر اوقات میں تین

ذراع کا تھا۔ پانچوں نمازوں کے لئے سات ذراع کا تھا۔ اور جمعہ و عیدین میں بارہ ذراع کا تھا۔  
(العرف الشذی مع الترمذی جلد ۱، صفحہ ۳۰۳)

(تنبیہ) علامہ کشمیری کی ان تقریروں میں تین ذراع کا جوڑ کر ہے۔ ہم کو کسی اور کتاب میں دیکھنے کا اتفاق نہیں ہوا۔ شیخ جزری کا کلام ملاعی قاری اور عبد الرؤف مناوی کی کتابوں سے گذر اس میں صرف ۷ اور ۱۲ کا ذکر ہے تین کا نہیں۔ اسی طرح پانچوں نمازوں اور عیدین وغیرہ کی تفصیل بھی کسی اور کتاب میں نظر سے نہیں گذری۔ واللہ اعلم بالصواب

اور عمامہ کی مقدار جب تک حدیث کی کسی کتاب میں نہ مل جائے۔ متعین نہیں کی جاسکتی۔ حضرت کشمیریؒ کا یہ فرمانا کہ حدیث میں ہے کہ سات ذراع کا تھا تو سوال یہ ہے کہ کس حدیث میں؟ ائمہ فن کا کلام آپ نے دیکھا ان کو کوئی معتبر حدیث اس بارے میں نہیں مل سکی اس لئے حضرت کشمیری کا یہ کلام محل نظر ہے۔ ہاں فقہ میں ضرور مذکور ہے چنانچہ کبیریٰ شرح منیۃ الہصلی میں مذکور ہے کہ نماز تین کپڑوں میں مستحب ہے ان میں ایک عمامہ بھی ہے۔ (کبیریٰ صفحہ ۲۱۲) اس لئے عمامہ کا مستحب ہونا تسلیم ہے لیکن اس کی کوئی مقدار معلوم نہیں۔ واللہ اعلم بالصواب

## عمامہ اور نماز

علامہ کشمیری کے کلام سے معلوم ہوا کہ عمامہ کے ساتھ نماز مستحب ہے۔ لیکن ترکِ مستحب سے کراہت لازم نہیں آتی۔ فرماتے ہیں عمامہ کا ترک میرے نزدیک مکروہ نہیں اور کراہت کی تصریح صرف۔ فتاویٰ دینیہ کے مصنف کی ہے۔ یہ سندھ کے عالم ہیں۔ مجھے ان کا مرتبہ معلوم نہیں۔ میرے نزدیک تحقیق یہ ہے کہ ان شہروں میں کراہت ہے جہاں اس کو شےٰ محترم سمجھا جاتا ہو، اور جہاں اس کا اہتمام نہ ہو وہاں کراہت نہیں۔ (فیض الباری جلد ۲، صفحہ ۸) اسی طرح کی بات علامہ عبدالحکیم لکھنؤی نے بھی فرمائی ہے۔

حضرت مولانا رشید احمد گنگوہیؒ نے ایک سوال کے جواب میں تحریر فرمایا۔ بلاعمامہ امامت

کرنادرست بلکراہت ہے اگرچہ عمامہ پاس رکھا ہو۔ البتہ عمامہ سے ثواب زیادہ ہوتا ہے۔

(فتاویٰ رشیدیہ صفحہ ۲۲۶)

اور عمامہ کے ساتھ نماز پڑھنے پڑھانے پر بہت اصرار بھی ٹھیک نہیں اس کو واجب کے درجہ میں نہ سمجھا جائے ہاں مستحب کے درجہ میں مانتے ہوئے ترغیب دی جائے گی۔ علماء نے یہی لکھا ہے۔

## عمامہ کو ٹوپی پر باندھنا

(۲۹) حضرت رکانہؓ نے فرمایا کہ میں نے نبی کریم صلی اللہ علیہ وسلم کو سُنا۔ فرمارہے تھے کہ ہمارے اور مشرکین کے درمیان فرق ٹوپی پر عمامہ باندھنا ہے۔

ترمذی نے کہا یہ حدیث غریب ہے اور اس کی سند درست نہیں اور ہم ابو الحسن عسقلانی اور ابن رُکانہ کو نہیں پہچانتے۔

(۳۰) حضرت ابن عباسؓ فرماتے ہیں کہ رسول اللہ صلی اللہ علیہ وسلم ٹوپی پہنتے تھے عمامہ کے نیچے اور بغیر عمامہ کے بھی اور عمامہ باندھتے تھے، بغیر ٹوپی کے اور یمنی ٹوپی پہنتے تھے اور وہ سفید (درمیان میں روئی وغیرہ رکھ کر) سلی ہوئی تھی اور لڑائی میں کان والی ٹوپی پہنتے تھے۔ اور کبھی ٹوپی نکال کر اپنے سامنے سُترة کے طور پر رکھ لیتے اور نماز پڑھتے اور آپؐ کی عادت شریفہ یہ تھی کہ اپنے ہتھیار اور جانور اور سامان کا نام رکھ لیتے (اس کو روئیاں نے اپنی مند میں اور ابن عساکر نے اپنی تاریخ میں نقل کیا اور یہ ضعیف روایت ہے)۔ (المجامع الصغیر مع فیض القدری للمناوی جلد ۵، صفحہ ۲۳۷)

علامہ مناوی فرماتے ہیں کہ روایت میں یہ جو مذکور ہے کہ آپ صلی اللہ علیہ وسلم ٹوپی بغیر عمامہ کے پہنتے تھے تو ظاہریہ ہے کہ ایسا آپؐ گھر میں کرتے تھے۔ جب باہر نکلتے تھے تو ظاہریہ ہے کہ بغیر عمامہ کے نہیں نکلتے تھے۔

مناوی کی اس عبارت سے معلوم ہوتا ہے کہ ان کے خیال میں حضرت صلی اللہ علیہ وسلم باہر ہمیشہ عمامہ پہنتے تھے۔ واللہ اعلم بالصواب

حافظ عراقی شرح ترمذی میں فرماتے ہیں کہ ٹوپی کے بارے میں سب سے عمدہ اسناد وہ جو ابوالشیخ نے ذکر کی ہیں۔ جس میں حضرت عائشہؓ کا یہ بیان ہے کہ حضرت صلی اللہ علیہ وسلم سفر میں کان والی ٹوپی پہنتے تھے۔ اور حضرت میں پتلی کی ہوئی یعنی شامی۔ اور اس روایت سے معلوم ہوتا ہے کہ عمامہ ٹوپی کے اوپر باندھنا مستحب اور مندوب ہے۔ (فیض القدر جلد ۵، صفحہ ۲۲۶)

عراقی اور مناوی کے کلام سے معلوم ہوا کہ ان کے خیال میں عمامہ ٹوپی کے اوپر باندھنا بہتر ہے اسی طرح کامفہوم ملاعلی قاری وغیرہ کی عبارت سے بھی نکلتا ہے۔ جوانہوں نے ترمذی کی حضرت رکانؓ والی مذکورہ حدیث کی شرح میں لکھی ہے۔ بلکہ ملاعلی قاری اور علامہ مناوی دونوں نے شامل ترمذی کی شرح میں ابن الجوزی سے بعض علماء کا یہ قول بھی نقل کیا ہے کہ صرف ٹوپی پہننا مشرکین کی ہیئت ہے۔ (شرح شامل جلد ۱، صفحہ ۱۶۵ و ۱۶۸)

تحفۃ الاحوڑی میں ابن الجوزی کے بجائے جزری لکھا ہے۔ (تحفۃ الاحوڑی، جلد ۳، صفحہ ۳۹) لیکن یہ کہا جاسکتا ہے کہ حضرت رکانؓ کی حدیث کا مطلب یہ ہے کہ ہم ٹوپی پر عمامہ باندھتے ہیں اور مشرکین ٹوپی کے بغیر باندھتے ہیں۔ شیخ البہنؒ، علامہ کشمیری اور مولانا خلیل احمدؒ نے یہی مطلب لیا ہے۔ (انوار الحمود جلد ۲، صفحہ ۲۲۶)

یہ ہمارے اور ان کے درمیان فرق ہے اس سے صرف ٹوپی کا مشرکین کی ہیئت ہونا لازم نہیں آتا۔ نیز وہ حدیث ضعیف ہے۔ علاوہ بریں حضرت ابن عباس کی روایت میں صرف ٹوپی پہننا مذکور ہے گو وہ بھی ضعیف ہے۔

اس لئے یہ کہنا مناسب ہوگا کہ تمام صورتیں جائز ہیں۔ عمامہ بغیر ٹوپی کے اور ٹوپی بغیر عمامہ کے لیکن ٹوپی پر عمامہ باندھنا سب سے افضل ہے۔

اس لئے کہ عمامہ باندھنا رسول پاک صلی اللہ علیہ وسلم کا اسی طرح صحابہ کرامؓ کا صحیح حدیثوں سے ثابت ہے۔ واللہ اعلم بالصواب

مناوی شرح شامل میں شرح زیلیعی سے نقل کرتے ہیں کہ سر سے لپٹی ہوئی ٹوپی اور بلند

(روئی وغیرہ ڈال کر) سلی ہوئی ٹوپی یا اس کے علاوہ کوئی اور ٹوپی عمامہ کے نیچے پہننے یا بغیر عمامہ کے پہننے میں کوئی حرج نہیں۔ اس لئے کہ یہ سب مصطفیٰ صلی اللہ علیہ وسلم سے منقول ہے اور اسی سے بعض حضرات نے بعض علاقوں کے اس رواج کی تائید پیش کی ہے کہ وہاں لوگوں نے عمامہ بالکل ترک کر دیا اور علماء کرام سفید ٹوپی پر چادر ڈال لیتے ہیں اور اس سے پہچانے جاتے ہیں لیکن افضل عمامہ ہے۔  
(جلد ۱، صفحہ ۱۲۵)

## صحابہؓ کرامؓ و سلف صالحینؓ اور عمامہ

۱۔ بخاری شریف میں ایک یہودی ابو رافع عبد اللہ بن ابی الحقیق کے قتل کا قصہ تفصیل سے مذکور ہے۔ اس کو بیان کرتے ہوئے حضرت عبد اللہ بن عتیک رضی اللہ عنہ فرماتے ہیں کہ میں چاندنی رات میں گر گیا اور پنڈلی ٹوٹ گئی۔ میں نے عمامہ سے اس کو پٹی کی طرح باندھ لیا اور چل دیا۔  
(بخاری شریف طبع پاکستان جلد ۲، صفحہ ۷۵)

اس سے معلوم ہوا کہ عبد اللہ بن عتیک جب اس مہم پر روانہ ہوئے تو عمامہ باندھ ہوئے تھے یہ حضرت صلی اللہ علیہ وسلم کے زمانہ کا واقعہ ہے اور حضرت صلی اللہ علیہ وسلم ہی نے ان کو ایک جماعت کے ساتھ بھیجا تھا۔

۲۔ حسن بصریؓ فرماتے ہیں کہ صحابہؓ کرامؓ سجدہ کرتے تھے اور ان کے ہاتھ ان کے کپڑوں میں ہوا کرتے تھے اور ان میں بعض اپنی ٹوپی اور عمامہ پر سجدہ کیا کرتے تھے۔ (اس کو عبد الرزاق اور ابن ابی شیبہ نے روایت کیا۔ امام بخاری نے بھی اس کو تعلیق اذکر کیا ہے)۔  
(فتح الباری جلد ۲، صفحہ ۳۹۳)

۳۔ بخاری شریف کی ایک لمبی روایت میں مذکور ہے۔ جعفر ابن امیہ ضمری فرماتے ہیں کہ میں عبد اللہ بن عدی کے ساتھ نکلا۔ حشیؓ کے پاس پہنچا..... اور عبد اللہ اپنے عمامہ کو اس طرح لپیٹے ہوئے تھے کہ حشیؓ ان کی آنکھوں اور پاؤں کے سوا کسی چیز کو نہیں دیکھ رہے تھے۔  
(بخاری جلد ۲، صفحہ ۵۸۳)

یہ عبید اللہ صحابی ہیں آں حضرت صلی اللہ علیہ وسلم کو دیکھا ہے۔ کما ذکرہ ابن حبان۔

(اصابة لابن حجر جلد ۵، صفحہ ۷۵)

اس روایت سے معلوم ہوا کہ عبید اللہ پورے جسم پر کپڑے پہنے ہوئے تھے اور عمامة میں اپنے چہرہ کو چھپا رکھا تھا۔

۳۔ ابو عمر فرماتے ہیں کہ میں نے عبد اللہ بن عمرؓ کو دیکھا تھا کہ ایک عمامہ خریدا جس میں نقش و نگار تھا۔ پھر قینچی منگوائی اور اس کو کاٹا۔ (ابن ماجہ، صفحہ ۲۵۶)

مصنف ابن ابی شیبہ کی آٹھویں جلد میں بہت سے صحابہ کرام اور تابعین کے عمامہ کا تذکرہ ہے۔ متعدد لوگوں کے بیانات متعدد صحابہ اور تابعین کے بارے میں مذکور ہیں۔ مختصر اداہ یوں ہیں۔

۴۔ روای کہتے ہیں کہ میں نے حضرت علیؓ پر کالا عمامہ دیکھا اس کے کنارے کو پیچھے لٹکائے ہوئے تھے۔ (ابن ابی شیبہ، جلد ۸، صفحہ ۲۳۲)

۵۔ دوسری روایت میں ہے کہ کالا عمامہ باندھے ہوئے تھے۔ اور اس کو آگے اور پیچھے لٹکائے ہوئے تھے۔ (ایضاً جلد ۸، صفحہ ۲۳۵)

۶۔ ایک اور روایت میں ہے کہ حضرت عثمانؓ کی شہادت کے دن حضرت علیؓ پر کالا عمامہ تھا۔

(ایضاً جلد ۸، صفحہ ۲۳۳)

۷۔ حضرت انسؓ پر کالا عمامہ تھا بغیر ٹوپی کے پیچھے، تقریباً ایک ذراع لٹکائے ہوئے تھے۔

(ابن ابی شیبہ جلد ۸، صفحہ ۲۳۵)

(ابن ابی شیبہ ایضاً)

۸۔ حضرت عمارؓ پر کالا عمامہ تھا۔

(ایضاً جلد ۸، صفحہ ۲۳۶ و ۲۳۷)

۹۔ حضرت عبد الرحمنؓ پر کالا عمامہ تھا۔

(ایضاً جلد ۸، صفحہ ۲۳۶ و ۲۳۷)

۱۰۔ حضرت ابو الدراء پر کالا عمامہ تھا۔

(ایضاً جلد ۸، صفحہ ۲۳۶ و ۲۳۷)

۱۱۔ حضرت ابو الدراء پر کالا عمامہ تھا۔

۱۲۔ نافع کہتے ہیں کہ عبد اللہ بن عمر عمامہ باندھتے تھے اور دونوں شانوں کے درمیان لٹکاتے تھے۔ عبید اللہ بن عمر کہتے ہیں کہ ہمارے مشائخ (نافع وغیرہ) نے ہم کو بتایا کہ صحابہ کرام

کو انہوں نے دیکھا کہ عمامہ باندھتے اور شانوں کے درمیان لٹکاتے۔ (ایضاً جلد ۸، صفحہ ۲۳۰) اس مضمون کا کچھ حصہ حدیث نمبر ۱۲ میں بھی گزر رہے۔

۱۳۔ عبد اللہ بن عمرؓ کو دیکھا کہ عمامہ باندھے ہوئے ہیں اور اس کو آگے اور پیچھے لٹکائے ہوئے ہیں اور میں نہیں کہہ سکتا کہ ان دونوں میں کون زیادہ طویل ہے۔ (ابن الی شیبہ ایضاً)

۱۴۔ ابن الزبیرؓ کو دیکھا کہ عمامہ کے دونوں کناروں کو اپنے آگے لٹکائے ہوئے ہیں۔ (ابن الی شیبہ ایضاً)

۱۵۔ سُلَيْمَانُ بْنُ أَبِي عَبْدِ اللَّهِ کہتے ہیں کہ میں نے مہاجرین اولین کو پایا کہ سوتی عمامے باندھتے تھے۔ کالے، سفید، سُرخ، ہرے اور زرد رنگ کے، عمامہ کو سر پر رکھتے پھر ٹوپی رکھتے پھر عمامہ کو اس طرح یعنی اس کے نیچے پر لپیٹتے، تھوڑی کے نیچے سے اس کو نکالتے نہیں تھے۔

(جلد ۸، صفحہ ۲۳۱)

۱۶۔ حضرت زید بن ثابتؓ پر لرنگی چادر اور عمامہ دیکھا گیا۔ (ابن الی شیبہ ایضاً)

۱۷۔ حضرت اُسامہؓ عمامہ باندھتے تو اس صورت کو مکروہ سمجھتے تھے کہ داڑھی اور حلق کے نیچے اس کو کریں۔ (ابن الی شیبہ ایضاً)

۱۸۔ حضرت واٹلہؓ پر کالا عمامہ تھا۔ (ایضاً جلد ۸، صفحہ ۷)

۱۹۔ حضرت ابو نصرہؓ پر بھی (ایضاً) اپنی گردن کے نیچے اس کو لٹکائے ہوئے تھے۔ (ایضاً جلد ۸، صفحہ ۲۳۰)

۲۰۔ حضرت حسین بن علیؓ پر بھی کالا عمامہ تھا۔ (ایضاً جلد ۸، صفحہ ۷)

محمد بن الحنفیہ اور حسن بصری پر بھی کالا عمامہ تھا۔ نیز شعیی اور سعید بن جبیر پر سفید عمامہ ہونا بھی ابن الی شیبہ میں مذکور ہے۔ (جلد ۸، صفحہ ۲۳۶ و ۲۳۰)

قاضی شریح اور سالم و قاسم کا پیچھے عمامہ کا لٹکانا بھی مذکور ہے۔ (ایضاً صفحہ ۲۳۰)

حضرت شریح ایک پیچ کے ساتھ عمامہ باندھتے تھے۔  
(ایضاً صفحہ ۲۲۱)

## عمامہ کا رنگ

اب تک جو روایات گزریں ان سے عمامہ کے رنگ کا پتہ چلتا ہے۔ کالے رنگ کا عمامہ صحیح روایتوں میں مذکور ہے۔ سفید رنگ کا بھی مستدرک حاکم اور طبرانی کی روایت سے ثابت ہے۔

قطری کا ذکر بھی ابو داؤد سے ہو چکا ہے جس میں سُرخی (غالب) ہوتی تھی۔ ان روایات سے ان کے رنگ کے بارے میں توسع معلوم ہوتا ہے۔ دوسری طرف یہ دیکھئے کہ رسول اللہ صلی اللہ علیہ وسلم نے سفید کپڑے پہننے کا حکم دیا ہے۔ فرمایا

وعلیکم بالثیاب البيض فالبسوها فانها اطيب واطهر وكفروا فيها  
• موتاکم اخرجه احمد و اصحاب السنن والحاکم وصححه، وفي حديث  
ابن عباس فانها من خير ثيابكم اخرجه احمد و اصحاب السنن الا النسائي  
وصححه الترمذى وابن حبان۔ (فتح الباری جلد ۱۰، صفحہ ۲۸۳)

مناوی شرح زیلیعی سے نقل کرتے ہیں کہ کالے عمامہ کا پہننا مسنون ہے۔ اس لئے کہ اس کی حدیث وارد ہوئی ہے۔ اور جو بھی ہو عمامہ میں افضل سفید ہے۔ حضرت صلی اللہ علیہ وسلم کا کالے عمامہ کا پہننا اور ملائکہ کا بدر کے دن پیلے عمامہ کے ساتھ اتنا اس کے منافی نہیں اس لئے کہ اس وقت کچھ خاص مقاصد اور مصلحتیں رہی ہوں گی جن کی وجہ سے یہ رنگ اختیار کئے گئے۔ جیسا کہ بعض بڑے علماء نے اس کو بیان فرمایا ہے اس لئے صحیح حدیث میں سفید کپڑوں کے پہننے کا جو عام حکم آیا ہے۔ اور یہ کہ سفید رنگ زندگی اور موت دونوں میں بہترین ہے۔ وہ اپنی جگہ عموم کے ساتھ باقی ہے اس طرح کے واقعات اس کے منافی نہیں۔ (شرح شامل للمناوی جلد ۱، صفحہ ۱۶۵) اور مناوی نے خود بھی یہی فرمایا ہے۔  
(فیض القدر جلد ۱، صفحہ ۵۵۶)

## عمامہ کی فضیلت

عمامہ کی خاص فضیلت کیا ہے؟ تو معلوم ہونا چاہئے کہ عمامہ کی سنت جب ثابت ہے تو کوئی خاص فضیلت نہ بھی ثابت ہوت بھی محض سنت ہونا ہی اس کی فضیلت ہے مثلاً سفید لباس کا حکم حدیث میں دیا گیا۔ اس لئے سفید کپڑا پہننا افضل ہوگا۔ خواہ کوئی خاص فضیلت اور ثواب کی کثرت نہ معلوم ہو۔ ایسے ہی عمامہ کو بھی سمجھنا چاہئے۔

اس کے علاوہ عمامہ کی فضیلت میں متعدد روایات وارد ہوئی ہیں۔ ان میں زیادہ تر ضعیف ہیں۔ اور کچھ موضوع۔ ضعیف چوں کہ متعدد ہیں اس لئے ان کے مجموعہ سے قوت پیدا ہو گئی۔

سخاوی مقاصد حسنة میں لکھتے ہیں۔

۱۔ ابن عباس سے روایت ہے کہ آنحضرت صلی اللہ علیہ وسلم نے فرمایا عما مے عربوں کے تاج ہیں۔ اور گوٹ باندھ کر بیٹھنا ان کی دیوار ہے اور ان کا مسجد میں بیٹھنا ان کا رباط ہے۔ (دیلمی نے اس کو روایت کیا)۔

۲۔ حضرت علیؓ سے اسی مضمون کی حدیث مرفوعاً مروی ہے، اس کو قضاۓ نے روایت کیا۔

۳۔ امام زہری سے ان کا قول اس مضمون کا مروی ہے۔ اس کو بیہقی نے نقل کیا۔ ابن عباس کی مذکورہ روایت میں یہ بھی ہے کہ عرب کے لوگ جب عمامہ رکھ دیں گے تو اپنی عزت کھو بیٹھیں گے۔ ایک روایت میں یوں ہے عما مے مومن کا وقار ہیں۔ اور عربوں کی عزت، جب عرب اپنے عما مے کو رکھ دیں گے تو عزت بھی چلی جائے گی۔ (اس کو دیلمی نے روایت کیا)

۴۔ عمامہ باندھا کرو۔ تمہاری بُردباری بڑھ جائے گی۔ (بیہقی)

۵۔ عمامہ لازم پکڑلو۔ یہ ملائکہ کی نشانی ہے اور پیچھے لٹکایا کرو۔ (اس کو بیہقی نے ابن عباس سے مرفوعاً نقل کیا)۔

۶۔ اوپر والا مضمون (طبرانی اور دیلمی نے ابن عمرؓ سے مرفوعاً ذکر کیا)۔ یہ تمام روایتیں ضعیف ہیں۔  
(مقاصد حسنة صفحہ ۶۵-۶۶)

۷۔ عمامہ باندھا کرو جنم میں بڑھ جاؤ گے۔ حاکم نے ابن عباس سے اس کو نقل کیا اور فرمایا کہ یہ حدیث صحیح الاسناد ہے۔ لیکن علامہ ذہبی نے فرمایا کہ اس کے ایک راوی عبد اللہ کو امام احمد نے ترک کیا ہے۔<sup>(المستدرک جلد ۳، صفحہ ۱۹۳)</sup>

طبرانی نے بھی ابن عباس سے اس کو نقل کیا ہے ان کی سند میں ایک راوی عمران بن تمام ضعیف ہیں بقیہ رجال ثقہ ہیں۔ (مجموع الزوائد جلد ۵، صفحہ ۱۲۲ و فیض القدری جلد ۱، صفحہ ۵۵۵) یہ دونوں طرق ضعیف ہیں موضوع نہیں۔ (فیض القدری ایضاً) ان کے مجموعہ سے قوت پیدا ہوگی۔

۸۔ عمامہ باندھا کرو جنم میں بڑھ جاؤ گے اور عمما مے عرب کے تاج ہیں۔ (ابن عدی اور بیہقی نے اسامہ بن عمیر سے اس کو روایت کیا۔) یہ بھی ضعیف ہے۔  
(الجامع الصغیر مع فیض القدری جلد ۱، صفحہ ۵۵۵)

علامہ سخاوی آگے لکھتے ہیں کہ جو روایات ثابت نہیں ہیں ان میں سے کچھ یہ ہیں۔

۹۔ دیلمی نے اپنی مند میں ابن عمرؓ سے مرفوع ا روایت کیا ہے کہ عمامہ کے ساتھ نماز کا ثواب چھپس نمازوں کے برابر ہے اور عمامہ کے ساتھ جمعہ کا ثواب ستر ۴۰ جمouں کے برابر ہے۔

۱۰۔ اور اسی میں ہے کہ فرشتے جمعہ کے دن عمامہ باندھ کر آتے ہیں اور غروب آفتاب تک عمامہ باندھنے والوں پر رحمت کی دعا کرتے ہیں۔

۱۱۔ اور اسی میں ہے کہ عمامہ کے ساتھ جمعہ بغیر عمامہ کہ ستر ۴۰ جمouں سے افضل ہے۔

۱۲۔ ابن عمرؓ اور ابو ہریرہؓ سے مروی ہے کہ اللہ تعالیٰ کے کچھ فرشتے مسجد کے دروازے پر کھڑے رہتے ہیں۔ سفید عمامہ والوں کے لئے دعائے مغفرت کرتے ہیں۔

۱۳۔ حضرت جابرؓ سے روایت ہے کہ عمامہ کے ساتھ دو رکعتیں بغیر عمامہ کے ستر کعون سے افضل ہیں۔

۱۴۔ ابو الدرداءؓ سے روایت ہے کہ اللہ تعالیٰ جمعہ کے دن عمامہ والوں پر رحمت نازل

---

۱۔ حافظ ابن حجرؓ نے ابن عمرؓ کی حدیث کو موضوع کہا ہے۔ (الفوائد المجموع للشوكاني صفحہ ۱۸۸)

فرماتے ہیں اور اس کے فرشتے رحمت کی دعا کرتے ہیں۔

۱۵۔ حضرت علیؓ سے روایت ہے کہ عمامہ مسلمانوں اور مشرکین کے درمیان فرق کرنے والا ہے۔

۱۶۔ حضرت رکانؓ سے روایت ہے کہ ہمارے اور مشرکین کے درمیان فرق کرنے والی چیزوں پر عمامہ باندھنا ہے۔ یہ روایات بعض بعض سے زیادہ ضعیف ہیں۔

(مقاصد حسنة للسخاوى صفحہ ۳۶۶)

۱۷۔ سعید بن جبیرؓ سے مروی ہے کہ جبریل علیہ السلام جب فرعون کو غرق کرنے کے لئے آئے تھے تو ان پر کالا عمامہ تھا (مصطفیٰ ابن ابی شیبہ جلد ۸، صفحہ ۳۲۶) یہ روایت متصل نہیں مقطوع ہے۔ دو روایات کا موضوع ہونا محدثین کی تصریح سے معلوم ہوا تو وہ کا عدم ہیں باقی ضعیف ہیں جو متعدد صحابہ اور مختلف سندوں سے مروی ہیں۔ عقائد اور حرام و حلال کے علاوہ یعنی فضائل میں محدثین ضعیف سندوں کو بھی قبول کر لیتے ہیں۔ (تدریب الراوی جلد ۱، صفحہ ۲۹۸) جبکہ ضعف شدید نہ ہو اور خصوصاً جبکہ متعدد طرق سے مروی ہو۔ اسی وجہ سے شاید فقہاء عظام اور مفتیان کرام نے ان احادیث کے پیش نظر یہ تسلیم کر لیا ہے کہ عمامہ کے ساتھ نماز میں زیادہ ثواب ملتا ہے۔ کبیری میں مستحب ہونا صفحہ ۲۱۳ فتاویٰ رشیدیہ صفحہ ۳۲۶ میں ثواب زیادہ ہونا اور فتاویٰ رحیمیہ جلد ۳، صفحہ ۳۵ میں مستحب ہونا ذکور ہے۔

درمختار میں قنیہ سے نقل کیا ہے۔ یحسن للفقهاء لفظ عمامۃ طویلة و لبس ثیاب واسعة۔ یعنی فقہاء کو طویل عمامہ پیٹھنا اور وسیع کپڑے پہننا بہتر ہے۔ علامہ شامیؒ نے طھطاوی سے یہ نقل کیا ہے کہ شاید ان کے یہاں یہی عرف رہا ہوگا۔ دوسری جگہ اگر یہ عرف ہو کہ بغیر طول کے تعظیم کی جاتی ہو تو علمی مقام کو ظاہر کرنے کے لئے ایسا ہی کریں گے تا کہ فقہاء پہچانے جائیں اور ان سے مسائل معلوم کئے جائیں۔ (درمختار مع رد المحتار جلد ۵، صفحہ ۲۵۰)

امام بخاری کے تذکرہ میں ہے کہ وفات سے قبل جب سر قند جانے کا ارادہ فرمایا تو عمامہ باندھا اور موزے پہنے۔ امام مسلم بھی امام ذہلی کے درس میں عمامہ کے ساتھ حاضر تھے۔ ان کے

(مقدمہ فتح الباری صفحہ ۳۹۱ و ۳۹۳)

اعلان پر اپنی چادر عمامہ پر رکھی اور چلے گئے۔

## ٹوپی

۱۔ حضرت ابن عمرؓ فرماتے ہیں کہ حضرت صلی اللہ علیہ وسلم سفید ٹوپی پہنتے تھے۔ اس کو طبرانی نے روایت کیا۔ سیوطی نے جامع صغیر میں فرمایا کہ اس کی سند حسن ہے۔ جامع صغیر کے شارح عزیزی نے فرمایا کہ اس کی سند حسن ہے۔ (السراج المنیر جلد ۲، صفحہ ۱۱۲)

۲۔ ابن عمرؓ سے مروی ہے کہ حضور صلی اللہ علیہ وسلم سفید ٹوپی پہنتے تھے۔ اس کو طبرانی نے مجمع کبیر میں روایت کیا۔ اس میں ایک راوی عبد اللہ بن خراش ہیں۔ ابن حبان نے ان کی توثیق کی ہے اور فرمایا کہ بسا اوقات غلطی کرتے ہیں۔ جمہور ائمہ نے ان کی تضعیف کی ہے۔ بقیہ رجال ثقہ ہیں۔ (مجمع الزوائد للبیهی جلد ۲، صفحہ ۱۲۲)

۳۔ ابن عمرؓ سے مروی ہے کہ حضرت صلی اللہ علیہ وسلم سفید ٹوپی پہنتے تھے۔ طبرانی نے اس کو مجمع اوسط میں اپنے استاذ محمد بن حفیہ واسطی سے نقل کیا ہے جو ضعیف ہیں۔

(مجمع الزوائد جلد ۲، صفحہ ۱۲۲)

۴۔ ابوالشخ نے ابن عباسؓ سے روایت کیا کہ حضرت صلی اللہ علیہ وسلم کے پاس تین ٹوپیاں تھیں۔ (بذل الجہود جلد ۶، صفحہ ۵۲)

۵۔ مختصر میں ہے حضرت صلی اللہ علیہ وسلم کی تین ٹوپیاں اس طرح کی تھیں ایک (اندر میں کوئی چیز رکھ کر) سلی ہوئی۔ دوسرا (یعنی) جبڑہ چادر کی۔ تیسرا کان والی جس کو آپ سفر میں پہنتے تھے۔ کبھی اپنے سامنے نماز پڑھتے وقت رکھ لیتے۔ (یہ حدیث ضعیف ہے)۔

(تذكرة الموضوعات صفحہ ۱۵۵)

۶۔ حضرت عائشہؓ فرماتی ہیں کہ حضرت صلی اللہ علیہ وسلم سفید (سر سے) چھپی ہوئی ٹوپی پہنتے تھے۔ (ابن عساکر نے اس کو روایت کیا اس کی سند ضعیف ہے)۔ (فیض القدیر جلد ۵، صفحہ ۲۲۶)

۷۔ حضرت صلی اللہ علیہ وسلم نے فرمایا۔ محرم آدمی کرتا، عمامة، پائچاماہ اور (ایک خاص قسم کی) ٹوپی نہیں پہنے گا۔  
(بخاری شریف جلد اصفہ ۲۰۹، جلد ۲، صفحہ ۸۶۳)

اس سے معلوم ہوا کہ لوگ حضرتؐ کے زمانہ میں ٹوپی پہنتے تھے۔

۸۔ حضرت ابن عباسؓ کی روایت حدیث نمبر ۲۹ پر گذر چکی ہے کہ حضرت صلی اللہ علیہ وسلم ٹوپی عمامة کے نیچے اور بغیر عمامة کے بھی پہنتے تھے۔ (ابن عساکر وغیرہ نے اس کو روایت کیا ہے۔ سند ضعیف ہے)

۹۔ حضرت عائشہؓ سے مروی ہے کہ حضرت صلی اللہ علیہ وسلم سفر میں کان والی ٹوپی پہنتے تھے۔ اور حضرت میں پتلی یعنی شامی ٹوپی (ابوالشخ نے اس کو روایت کیا)۔ عراقی نے فرمایا کہ ٹوپی کے باب میں یہ سب سے عمدہ سند ہے۔ (فیض القدر جلد ۵، صفحہ ۲۲۶) یہ حدیث، حدیث نمبر ۲۹ کے ذیل میں ذکر ہو چکی ہے۔

۱۰۔ ابوکبشه انماریؓ فرماتے ہیں کہ صحابہؓ کرامؓ کی ٹوپیاں پھیلی ہوئی چپکی ہوتی ہوتی تھیں۔ (ترمذی نے اس کو روایت کیا یہ حدیث ضعیف ہے)۔  
(جلد ۱، صفحہ ۳۰۸)

حضرت گنگوہیؓ فرماتے ہیں۔ یعنی سر کو گھیرے ہوئے تھیں۔ سر پر اٹھی ہوئی نہیں تھیں۔  
بلکہ اس پر پھیلی ہوئی تھیں۔  
(الکوب الدری جلد ۲، صفحہ ۲۵۲)

روایت میں لفظ اکمام آیا ہے۔ یہ کتمہ کی جمع ہے جس کے معنی ٹوپی ہے۔ اگر یہ کم کی جمع مانی جائے تو اس وقت حدیث کا ترجمہ ہو گا کہ صحابہؓ کرام کی آستینیں چوڑی تھیں۔

## صحابہؓ کرامؓ اور تابعینؓ کی ٹوپیوں کا ذکر

۱۱۔ زید بن جبیرؓ کہتے ہیں کہ میں نے عبد اللہ بن الزبیرؓ پر ٹوپی دیکھی، روایت میں لفظ برطلہ آیا ہے جو ایک قسم کی ٹوپی ہوتی ہے۔  
ہشام بن عروہ بھی کہتے ہیں کہ میں نے ابن الزبیر پر باریک ٹوپی دیکھی۔

۱۲۔ عیسیٰ بن طہمان کہتے ہیں کہ میں نے انس بن مالک پر ٹوپی دیکھی، روایت میں بُرنس کا لفظ ہے جس کے معنی لمبی ٹوپی ہوتا ہے۔ (بخاری شریف میں بھی حضرت انس پر ٹوپی دیکھنا مذکور ہے)۔ (جلد ۲، صفحہ ۸۶۳)

۱۳۔ اشعت کے والد کہتے ہیں کہ میں نے دیکھا کہ ابو موسیٰ اشعریٰ بیت الخلاء سے نکلے اور ان پر ٹوپی تھی۔

۱۴۔ اسما عیل کہتے ہیں کہ میں نے شریح پر ٹوپی دیکھی۔

۱۵۔ ابو شہاب کہتے ہیں کہ میں نے سعید بن جبیر پر ٹوپی دیکھی (یہ دونوں یعنی شریح اور ابن جبیر تابعی ہیں) علی بن الحسین یعنی حضرت زین العابدین، ابراہیم نجاشی اور، ضحاک پر بھی ٹوپی دیکھنا مردی ہے۔ (یہ تمام روایات مصنف ابن ابی شیبہ جلد ۸، صفحہ ۲۱۲، ۲۱۳، ۲۳۲ اور ۲۳۲ پر سند آمذکور ہیں)

حضرت علیؑ کے سر پر مصری سفید ٹوپی تھی (طبقات ابن سعد اردو جلد ۳، صفحہ ۱۸۷) ابو اسحاق سمیعی تابعی پر ٹوپی کا ذکر بخاری میں ہے۔ (جلد ۱، صفحہ ۱۵۹)

ابن العربي فرماتے ہیں کہ ٹوپی انبیاء اور صالحین کے لباس سے ہے۔ سر کی حفاظت کرتی ہے اور عمائدہ کو جماتی ہے۔ جو سنت ہے اور اس کا حکم یہ ہے کہ سر سے چپکی ہوئی ہو قبہ کی طرح (اٹھی ہوئی) نہ ہو ہاں اگر کسی کو یہ ضرورت ہو کہ سر سے جو بخارات نکلتے ہیں اس سے سر کو بچانا ہو اس کے لئے ٹوپی میں سوراخ کر دے تو یہ علاج کے طور پر ہو گا۔ (فیض القدر جلد ۵، صفحہ ۲۷)

ترمذی شریف میں حضرت عمرؓ سے روایت ہے کہ حضرت صلی اللہ علیہ وسلم نے فرمایا ایک شہید وہ ہے جس کا ایمان عمدہ ہو اور دشمن سے ملاقات کے وقت اللہ تعالیٰ کے وعدوں کی تصدیق کرتے ہوئے بہادری سے اڑے اور شہید ہو جائے اس کا درجہ اتنا بلند ہے کہ لوگ قیامت کے دن اس کی طرف اپنی نگاہ اس طرح اٹھائیں گے یہ کہہ کر حضرت صلی اللہ علیہ وسلم نے یا حضرت عمرؓ نے جو حدیث کے راوی ہیں اپنا سارا اٹھایا یہاں تک کہ سر سے ٹوپی گرگئی۔ (ترمذی جلد ۱، صفحہ ۲۹۳)

اس سے معلوم ہوا کہ حضرت صلی اللہ علیہ وسلم کے یا حضرت عمرؓ کے سر پر ٹوپی تھی۔

## گرتا (قیص)

گرتا آں حضرت صلی اللہ علیہ وسلم کو سب سے زیادہ پسند تھا۔

۱۔ حضرت ام سلمہؓ فرماتی ہیں کہ کپڑوں میں آں حضرت صلی اللہ علیہ وسلم کو سب سے زیادہ محبوب کرتا تھا۔ (ترمذی جلد ۱، صفحہ ۳۰۶ و شائن ترمذی صفحہ ۵) ترمذی نے کہا یہ حدیث حسن غریب ہے۔ اور حاکم نے فرمایا یہ مسلم کی شرط کے مطابق صحیح ہے۔ علامہ ذہبی نے بھی اس کو صحیح بتایا۔ (مترک حاکم جلد ۲، صفحہ ۱۹۲) یہ روایت ابو داؤد ونسائی میں بھی ہے۔ ابن ماجہ میں یہ روایت یوں ہے کہ کوئی کپڑا آں حضرت صلی اللہ علیہ وسلم کو گرتے سے زیادہ پسند نہیں تھا۔ (ابن ماجہ صفحہ ۲۵۵)

گرتے کے پسندیدہ ہونے کی وجہہ علماء کرام نے یہ بتائی ہیں۔ لئکن اور چادر کے مقابلے میں یہ جسم کو زیادہ چھپاتا ہے، کم خرچ اور جسم پر ہلاکا ہوتا ہے۔ اس میں تواضع زیادہ ہے۔

(جمع الوسائل جلد ۱، صفحہ ۱۰۷)

حضرت شیخ محمد زکریا رحمۃ اللہ فرماتے ہیں کہ کرتہ میں ستر عورت بھی اچھی طرح ڈھکا ہوتا ہے اور ساتھ ہی ساتھ تخلی اور زینت بھی اچھی ہوتی ہے۔ (خصال نبوی صفحہ ۳۶)

۲۔ حضرت ابو ہریرہؓ فرماتے ہیں کہ حضرت صلی اللہ علیہ وسلم جب کرتا پہنچتے تھے تو داہنی طرف سے شروع فرماتے تھے (یعنی داہنیا تھا آستین میں پہلے داخل فرماتے)۔

(ترمذی جلد ۱، صفحہ ۳۰۶)

## کرتے اور اس کی آستین کی لمبائی

۳۔ حضرت ابن عباسؓ فرماتے ہیں کہ حضرت صلی اللہ علیہ وسلم کا کرتا ٹکنوں کے اوپر ہوتا تھا اور اس کی آستین انگلیوں کے برابر (مترک حاکم جلد ۲، صفحہ ۱۹۵) حاکم اور ذہبی نے فرمایا یہ حدیث صحیح ہے۔

ابن عساکر نے بھی اس کو سند ضعیف کے ساتھ ذکر کیا ہے۔

(الجامع الصغير فیض القدر جلد ۵، صفحہ ۲۳۶ و فیض القدر جلد ۵، صفحہ ۱۷۳)

علامہ مناوی اس کی شرح فرماتے ہیں ٹخنوں سے اوپر یعنی نصف پنڈلی تک جیسا کہ ایک روایت میں آیا ہے۔ حضرت شیخ زکریا لکھتے ہیں، علامہ شامی نے لکھا ہے کہ نصف پنڈلی تک ہونا چاہئے۔ (خصائص صفحہ ۳۷)

اگر کرتا بہت اونچا ہو مثلاً گھنٹے تک یا اس سے اوپر تو محاورہ میں اس کو ٹخنے سے اوپر نہیں کہیں گے، اس تعبیر کا مطلب یہی ہو گا کہ ٹخنوں سے اوپر ہو گا مگر کچھ قریب۔ واللہ اعلم بالصواب

۴۔ حضرت انسؓ فرماتے ہیں کہ حضرت محمد صلی اللہ علیہ وسلم کے کرتے کی آستین پہونچ تک تھی۔ بزار نے اس کو روایت کیا ہے اس کے رجال ثقہ ہیں۔ (مجموع الزوائد جلد ۵، صفحہ ۱۲۲)

۵۔ حضرت اسماء بنت یزیدؓ سے بھی مروی ہے کہ حضرت کے ہاتھ کی آستین پہونچ تک تھی۔ [ترمذی نے صفحہ ۳۰۶] میں اس کو روایت کیا اور فرمایا یہ حدیث حسن غریب ہے۔ سیوطی نے بھی حسن کہا ہے۔ (فیض القدر جلد ۵، صفحہ ۱۷۳) ابو یزید عقیلی سے بھی ایسا ہی مروی ہے۔

(ابن ابی شیبہ جلد ۸، صفحہ ۲۱)

(تنبیہ) آستین کی لمبائی کے بارے میں یہ دونوں باتیں کہ پہونچ تک ہوتی تھی۔ یا انگلیوں کے برابر آپس میں ایک دوسرے کے منافی نہیں۔ کیوں کہ ہو سکتا ہے کہ کسی گرتے کی آستین پہونچ تک رہی ہو اور دوسرے کرتے کی انگلیوں تک۔ اس پر اگر کوئی یہ کہے کہ حضرت صلی اللہ علیہ وسلم کے پاس تو صرف ایک ہی کرتا تھا جیسا کہ طبرانی نے ابو الدزاداء رضی اللہ عنہ سے روایت کیا کہ حضرت محمد صلی اللہ علیہ وسلم کے پاس ایک ہی کرتا تھا۔ (مجموع الزوائد جلد ۵، صفحہ ۱۲۲)

اور حضرت عائشہؓ سے مروی ہے کہ حضرت صلی اللہ علیہ وسلم نے صبح کا کھانا شام کے لئے اور شام کا کھانا صبح کے لئے اٹھا کرنہیں رکھا اور نہ کسی چیز کے دو عدد بنائے۔ نہ دو کرتے، نہ دو چادر، نہ دو لنگی نہ دو چپل۔ (شرح شامل للمناوی مع جمع الوسائل صفحہ ۱۰۰ عن کتاب الوفاء لابن الجوزی)

تو اس کا جواب یہ ہے کہ حضرت ابو الدراء کی حدیث ضعیف ہے اس لئے کہ اس کی سند میں سعید بن میسرہ ضعیف راوی ہیں۔  
(مجموع الزوائد جلد ۵، صفحہ ۱۲۲)

حضرت عائشہؓ کی حدیث کا حال معلوم نہیں اور دونوں حدیثوں کو معتبر ماننے کی صورت میں یہ مطلب ہو سکتا ہے کہ بیک وقت دو عدد جمع نہیں فرماتے تھے لیکن دو وقت میں دو قسم کے کپڑے ہو سکتے تھے۔ اس میں کوئی استبعاد نہیں، لیکن تحقیقی بات یہ ہے کہ حضرت محمد صلی اللہ علیہ وسلم کے پاس بیک وقت بھی دو کرتے تھے۔ وکان علی رسول اللہ صلی اللہ علیہ وسلم قمیصان۔  
(بخاری شریف جلد ۱، صفحہ ۱۸۰)

بعض علماء نے یہ جواب بھی دیا ہے کہ تحریمہ اور اندازہ سے یہ دونوں باتیں کہی گئی ہیں۔ یا یہ کہ جس وقت کرتا دھلا جاتا تھا اور آستین کی شکنیں ختم ہو جاتی تھیں اس وقت انگلیوں تک پہنچ جاتی اور جب استعمال کے بعد شکنیں پڑ جاتیں تو پھر سکڑ کر پہونچ تک پہنچ جاتی۔ اس کے علاوہ جوابات بھی دے گئے ہیں۔  
(دیکھنے جمع الوسائل صفحہ ۱۱۰)

۶۔ حضرت ابن عباسؓ سے مروی ہے کہ حضرت صلی اللہ علیہ وسلم ایسا گرتا پہنتے تھے جس کی لمبائی کم اور آستین چھوٹی تھیں۔  
(ابن ماجہ صفحہ ۲۵۶)

امام سیوطی نے جامع صغیر میں اس کے حسن ہونے کی طرف اشارہ کیا ہے۔ لیکن حافظ عراقی نے اس کو ضعیف بتایا ہے۔  
(فیض القدر جلد ۵، صفحہ ۲۳۶)

بصورت صحیت مطلب یہ ہو گا کہ کرتا اتنا لمبا نہیں ہوتا تھا کہ ٹخنے سے نیچے چلا جائے اور نہ آستین اتنی لمبی ہوتی تھی کہ انگلیوں سے بھی متزاہ ہو جائے۔

تا کہ یہ روایت دوسری روایات کے خلاف نہ ہو جائے۔ ورنہ بصورت تعارض اس سے صحیح روایتوں کو ترجیح ہو گی۔

۷۔ حضرت ابن عمرؓ سے روایت ہے کہ اس بال (یعنی بہت لمبا کرنا جو مکروہ ہے) لگائی، کرتا اور عمامة (تمام میں) ہوتا ہے جو ان میں سے کسی کو بھی تکبر کی وجہ سے کھینچے اللہ تعالیٰ قیامت کے

دن اس کی طرف نہیں دیکھیں گے۔  
(مصنف ابن ابی شیبہ جلد ۸، صفحہ ۲۰۸)

۸۔ شعبہ کہتے ہیں کہ میں مُحَارِب بن دِثار سے ملا وہ گھوڑے پر سوار ہو کر قضاء کے لئے دار القضاء جا رہے تھے میں نے ان سے یہ حدیث پوچھی تو فرمایا میں نے ابن عمرؓ کو سُنا فرمائے ہے تھے کہ حضرت صلی اللہ علیہ وسلم نے فرمایا جو اپنے کپڑے کو (خواہ لٹگی، پائچا جامہ ہو یا کرتا) تکبیر سے کھینچے گا اللہ تعالیٰ اس کو قیامت کے دن (نظرِ رحمت سے) نہیں دیکھیں گے۔ شعبہ کہتے ہیں کہ میں نے مُحَارِب سے پوچھا کہ ابن عمرؓ نے لٹگی کا لفظ ذکر کیا تو فرمایا لٹگی، یا پائچا جامہ، یا اگر تا کو خاص نہیں کیا۔ (بخاری شریف جلد ۲، صفحہ ۸۶۱) یعنی یہ حکم تمام کپڑوں کو عام ہے خواہ لٹگی ہو یا اگر تا یا باتِ مجاہد اور عکر مہ سے بھی مردی ہے۔  
(ابن ابی شیبہ جلد ۸، صفحہ ۲۰۹)

(تنبیہ) کوئی یہ نہ کہے کہ میں اگرچہ پائچا جامہ، یا کرتا ٹھنے سے نیچے رکھتا ہوں لیکن میرے اندر تکبیر نہیں ہے۔ اس لئے کہ حضرت صلی اللہ علیہ وسلم نے فرمایا کہ: ایّاک وَ اسْبَالَ الْازَارِ فَإِنَّهَا مِنَ الْمُنْحِيْلَةِ (ابوداؤد بسنی صحیح مغلوۃ صفحہ ۱۶۹) معلوم ہوا کہ ٹھنے سے نیچے کرنا یہ خود تکبیر کی خصلت ہے۔ والناس عنہ غافلون۔

۹۔ حضرت صلی اللہ علیہ وسلم نے ایک مرتبہ حضرت عمرؓ کو نیا کرتے پہنچے کو فرمایا۔ (طبقات)  
نیز حضرت عمرؓ نے سنبلانی کرتا پہنا جس کی آستین پہنچے سے آگے نہیں تھی۔  
(طبقات جلد ۳، صفحہ ۱۱۲)

## صحابہؓ اور تابعینؓ کے کرتے اور ان کی کیفیات

- ۱۔ حضرت عمرؓ نے نیا کرتا پہنا اس کی آستین انگلیوں سے زائد تھی۔ اپنے بیٹے عبد اللہ سے فرمایا کہ انگلیوں سے زائد کو کاٹ دو۔ اخ (متذکر حاکم جلد ۲، صفحہ ۱۹۵ اور حیات الصحابة جلد ۲، صفحہ ۲۰۸)
- ۲۔ حضرت علیؓ بھی آستین کو پھیلاتے۔ انگلیوں سے زائد کو کاٹ دیتے اور فرماتے کہ آستینوں کو ہاتھ پر فضیلت حاصل نہیں ہے۔

(حیات الصحابة جلد ۲، صفحہ ۲۰۹) و ابن ابی شیبہ جلد ۸، صفحہ ۲۱۰ و طبقات ابن سعد جلد ۳، صفحہ ۱۸۶)

۳۔ ابوالخیری کہتے ہیں کہ میں نے حضرت انسؓ کو دیکھا کہ ان کے کرتے کی آستین پہنچنے تک تھی۔  
(مصنف ابن ابی شیبہ جلد ۸، صفحہ ۲۱۱)

۴۔ حضرت علیؓ ایک سوتی کپڑے کا کاروبار کرنے والے کے پاس گئے اور فرمایا تمہارے پاس سنبلانی کرتا ہے؟ اس نے ایک کرتانا کا لاحضرت علیؓ نے اس کو پہنا، پنڈلیوں کے نصف تک تھا۔ دائیں بائیں دیکھ کر فرمایا اچھی مقدار میں معلوم ہوتا ہے کتنے میں دو گے؟ اس نے کہا امیر المؤمنین چار درہم میں۔ حضرت علیؓ نے اپنی لنگی سے درہم نکال کر دیے اور چل دیے۔  
(حیات الصحابة عن احمد بن الزہد جلد ۲، صفحہ ۱۰۷)

ایک روایت میں ہے کہ حضرت علیؓ نے تین درہم میں ایک گرتاخرید کر پہنا جو پہنچوں سے لے کر ٹھنخے تک تھا۔  
(حیات الصحابة، جلد ۲، صفحہ ۵۶۶)

ایک روایت میں ہے کہ ان کے جسم پر موٹے کپڑے کا کرتا تھا جو ٹخنوں کے اوپر تھا اور اس کی آستین انگلیوں تک تھی اور انگلیوں کی جڑ کھلی ہوئی تھی۔ (طبقات ابن سعد جلد ۳، صفحہ ۱۸۲)

۵۔ محمد بن عمیر کہتے ہیں کہ میں نے سالم کو دیکھا کہ وہ اپنا کرتا ٹخنوں سے اوپر رکھے ہوئے تھے۔ فرمایا میں نے ابن عمرؓ کو دیکھا ان کا گرتا بھی ایسا ہی تھا۔ (ابن ابی شیبہ جلد ۸، صفحہ ۲۰۹)

۶۔ عطاء فرماتے ہیں کہ عبد الرحمن بن عوفؓ سوتی کرتا پنڈلیوں کے آدھے تک پہنچتے تھے اور چادر سرین تک ہوتی تھی۔ (طرانی نے اس کو روایت کیا) اس میں ایک راوی عثمان بن عطاء ہیں جو ضعیف ہیں لیکن محمد شیعیم نے ان کو ثقہ بتایا ہے۔ (مجموع الزوارہ جلد ۵، صفحہ ۱۲۲) ایسے مختلف فیہ راوی کی روایت حسن ہوتی ہے۔

۷۔ عبد اللہ بن ابی ہذیل کہتے ہیں کہ میں نے حضرت علیؓ کو دیکھا ان پر رازی یا رائی کرتا تھا۔ جب اس کو چھوڑ دیتے تو پنڈلیوں کے آدھے تک پہنچتا۔ اخ (ابن ابی شیبہ جلد ۸، صفحہ ۲۱۱)

۸۔ طاؤس تابعی کا کرتا لنگی کے اوپر ہوتا تھا اور چادر کرتے کے اوپر ہوتی تھی۔  
(ابن ابی شیبہ جلد ۸، صفحہ ۲۰۹)

۹۔ داؤد بن قیس کہتے ہیں کہ میں نے قاسم کو دیکھا ان کا کرتا ٹھنخ تک تھا۔ (ایضاً) شاید ٹھنخ سے قریب تک رکھا ہوگا۔ ٹھنخوں کو چھپانا اور ان کے نیچے کرنا منع ہے۔

بخاری وغیرہ کی وہ حدیث دو مرتبہ گذر چکی ہے جس میں محرم لے کو کرتہ ٹوپی وغیرہ سے منع کیا گیا ہے اس سے معلوم ہوتا ہے کہ حضرت صلی اللہ علیہ وسلم کے زمانہ میں ٹوپی عمماً عام طور سے استعمال ہوتے تھے، گرتے کی تفصیلات اور پر کی روایات سے معلوم ہوتیں۔

اللہ تعالیٰ پوری امت کو رسول پاک صلی اللہ علیہ وسلم اور سلف صالحین کے اتباع کی توفیق نصیب فرمائے اور یہود و نصاریٰ اور مشرکین کی مشابہت سے بچائے۔ آمین

اللهم تقبل مني هذا او وفقني اياماً وال المسلمين لا تبع سيد المرسلين و  
اصحابه و اتباعهم في عباداتهم و عاداتهم و شمائتهم و صلی الله على  
حبيبه و صفيه محمدٍ وآلِه و صحبه و امته اجمعين۔ واخر دعوا ان  
الحمد لله رب العالمين۔

## فضل الرحمن الاعظمي غفران

آزادول جنوبی افریقہ۔

قبل الجمعہ۔ ۲ ربیع الآخر ۱۴۱۲ھ

مطابق ۱۱ اکتوبر ۱۹۹۱ء

## مؤلف مدظلہ کے مختصر حالات

### ولادت و تعلیم :

ولادت ۱۳۲۱ھ کو مسیحی ہوئی۔ ابتداء سے اخیر تک تعلیم مسیحی میں ہوئی اور ۸۶۳ھ میں مفتاح العلوم مسیحی سے فراغت حاصل کی، بعد فراغت مختلف کتابیں پڑھیں، قرآنہ سبعہ بھی، محدث کبیر مولانا حبیب الرحمن عظیمی کی خدمت میں رہ کر فتاویٰ کی کتابوں کا مطالعہ کیا اور افقاء کی مشق کی۔ مشہور اساتذہ میں محدث عظیمی، مولانا عبد اللطیف نعمانی رحمۃ اللہ علیہ اور مولانا عبدالرشید وغیرہم ہیں۔

### تدریس و خدمات :

تین چار سال کے بعد مظہر العلوم بنارس میں تدریس شروع کی، مختلف کتابیں پڑھائیں جن میں مشکلاۃ و ترمذی بھی ہیں۔ وہاں فتاویٰ نویسی کی خدمت بھی انجام دی، چار سال وہاں قیام رہا۔

پھر ۱۳۹۲ھ میں جامعہ ڈا بھیل تشریف لے گئے اور وہاں اکثر درسیات زیر تدریس رہیں، اخیر میں مشکلاۃ، جلالیں، طحاوی، ابن ماجہ، نسائی وغیرہ بھی پڑھائیں۔ وہیں تاریخ جامعہ اسلامیہ ڈا بھیل بھی مرتب فرمائی جو طبع ہو چکی ہے۔ ۱۴۰۰ھ میں سبعہ عشرہ بھی پڑھائی اور مقدمہ علم قرأت بھی مرتب فرمایا۔ جس میں قراءہ عشرہ اور ان کے ردواتہ کا تذکرہ بھی ہے۔

۱۴۰۰ھ میں مدرسہ اسلامیہ آزادوں جنوبی افریقہ تشریف لائے۔ ۱۴۰۸ھ سے شیخ الحدیث مقرر ہوئے اور بفضل اللہ مختلف کتابیں بخاری، ترمذی اور طحاوی زیر تدریس رہتی ہیں۔

کئی کتابیں اور رسائل بھی آپ نے تالیف فرمائے۔ جواب طبع ہو رہے ہیں۔ محمد اللہ تبلیغی خدمات میں بھی بڑھ چڑھ کر حصہ لیتے ہیں، مختلف بلاد اور مقامات کے اسفار بھی ہوتے رہتے ہیں۔ جیسے انگلینڈ، ہولینڈ، فرانس، استنبول، موریشش، ری یونین اور افریقہ کے دیگر ممالک، ہر میں شریفین کی زیارت سے بھی بار بار مشرف ہو رہے ہیں۔ حضرت مولانا حکیم محمد اختر

صاحب مدظلہ (خلیفہ حضرت مولانا ابراہم الحنفی صاحب ہردوئی مدظلہ) کے خلیفہ بھی ہیں، بفضلِ رحمانی دین کے اکثر شعبوں میں محنت فرمائی ہے، اللہ تعالیٰ علم و عمل اور عمر و صحت میں برکت عطا فرمائے۔ (آمین)

عَتْقِ الرَّحْمَنِ الْأَعْظَمِ